


LEHEN IL-MALTI

MAHRUĠ

MILL-"GHAQDA TAL-MALTI" (UNIVERSITA')



L-ILSIEN L-AKBAR XHIEDA TAL-LIBERTA TAL-POPLU
FL-ISTORJA POPLU U LSIEN TJASSRU FLIMKIEN
X'FIH DAN IL-GHADD

Editorjal

PROF. G. AQUILINA, B.A., LL.D.,
Ph.D. (Lond.)

Il-Letteratura fir-Russja

Kommunista

Tliet Sunetti ta'

Theudin

Lill-Imdina; Il-Misteri tan-

Natura

Transitanea

GORG CASSAR, B.A.

MANWEL CASSAR

GUZE' CHETCUTI

DUN FRANS CAMILLERI

WALLACE GULIA, B.A., B.Sc.

D.P.H.

VAL. V. BARBARA, O.P.

ANTON BUTTIGIEG, B.A., LL.D.

G. B. CASSAR

U Jerga' Jisbah

Epigrammi

Lill-Muza

Sonat' Apathetique; Un

Homme

Opra Letterarja Spanjola —

Maltija

Il-Poezija u l-Verità

Ghidut Fuq Malta fil-Lebanon

Żieda ta' Kliem u Tifsir

MARCELL MIZZI

ANTONIO FARRUGIA

UGO MIFSUD BONNICI

G. CASSAR PULLICINO

G. CASSAR PULLICINO

ALL SORTS OF EDUCATIONAL AND ECCLESIASTICAL BOOKS
CAN BE OBTAINED FROM

A. C. AQUILINA & CO.


45D, KINGSWAY, VALLETTA.

PAUL TALIANA

WATCH-MAKER AND REPAIRER

24, St. JOHN STREET — VALLETTA.

A Large Assortment of Watches and First Class Repairing.



RENOY
PHONE C. 5262.

LADIES & GENTS
TAILOR & DRAPER

219, MERCHANTS STREET VALLETTA
Branch. 174, HIGH STREET HAMRUN

LEHEN IL-MALTI

L-GHOXRIN SENA

OTT-DIĊ, 1950.

Ghadd 236-238.

Le Jardin de l'Allèlek

(Editorjal tal-Prof. G Aquilina, B.A., LL.D., Ph.D. (Lond.))

Laurent Ropa huwa maghruf fostna l-Maltin l-aktar bħala rumanzier Franċiż ta' niġel Għawdexi li mhux biss ma nesiew niġel art twelidu imma habbha b'qalbu kollha u meta l-kustjoni tal-lingwa kienet saħnet, jiġifieri meta l-kustjoni saret wahda ta' mewt u hajja għal Isien misserijietna, huwa bil-pinna tiegħu qawwija fil-ġurnali Franċiżi xandar quddiem il-barranin il-kobor tal-poplu Malti u s-sbuhija u l-qodem ta' Isien. Imma Laurent Ropa, imbarra l-attur taż-żewġ rumanzi *Le Chant de la Noria* (Il-Għanja tas-Sienja) u *Kaline*, huwa wkoll poeta, u poeta ġenwin li minn qalbu tfur ix-xenqa għar-realta' tal-holm, ir-realta li sseħħ fid-dinja tal-fantasija. Dinja ta' deħriet fantastiċi tinsab imxerrda fl-aħħar ktieb ta' poeżija tiegħu, *Le Jardin De L'Allèlek*. (Il-Ġnien ta' Allelek).

Qrajt il-ghanjiet tiegħu, u jien u naqrahom hassejt il-ħlewwa ta' immaginazzjoni fina, mixgħula mix-xenqiet ta' ruh imhabbla, mill-holm ta' idejal li dejjem niġru warajh u dejjem jahrabilna qisu dell. Ropa ighidilna b'x fil-poeżija tiegħu ma nfittxux haġ'ohra hliet it-taħbita li thabbat f'sider Adam, u Adam hu jien u int; Adam hu l-umanita:— *Ecoute ici le coeur d'Adam, ton coeur, le mien.*

Għal Ropa l-poeżija hija vokazzjoni, hija sejha. Il-Muża li tqabbad ix-xrara fil-qalb tal-poeti qallu sa minn meta kien għadu tifel b'x jixhet għajnejh mad-dawra tal-ġmiel tad-dinja u hija tagħmlu alla poeta li jgħix fis-sakra tal-gholjiet miksijin bil-glorja. Ighidilna l-poeta:—

"Tu m'aimais. Tu disais. "Jette avec hardiesse,
Sur le monde, mon fils, tes yeux à peine ouverts;
Tu seras dieu; tu l'es; tu vivras dans l'ivresse
Des sommets, d'harmonie et de la gloire couverts.

Imma wahda mill-isbah poeżiji li l-aktar laqtuni f'din il-gabra hija *Mon Coeur Au Vent* (Il-Qalb Tiegħi lir-Riħ). Fakkritni fil-poeżija *Ode To The West Wind* ta' Shelley, fejn il-poeta Inġliż jitlob lir-Riħ tal-Punent iġorr il-ħsebijiet tiegħu ma' l-erbat irjich tad-dinja b'x dawn, bħaż-żerriegħa, jnibblu s-siġra ta' l-Idejal li kien jixgħel f'qalbu dejjem imhabbla.

Għal Ropa wkoll ir-riħ huwa spirtu ta' idejal li jahkem l-erba' ġnub tad-dinja. Għalih ir-riħ huwa qawwi (*Vent dramatique*), mistiku (*Vent apocalyptique*), rebbiċ (*Vent triomphant*). Imma jekk għal Shelley ir-riħ huwa spirtu taġ, għal Ropa Nisrani, ir-riħ donnu l-istess *Ruh il-Qodos*, *Ruh Alla* li jonfoħ kullimkien u hadd ma jaf

minn fejn u kif u jnebbah l-idejat kbar; rih li jerfa' l-poeti għal holm l-aktar sublimi.

Le Vent, voici le Vent, le beau Vent dramatique !
Il se lève et d'un bond il envahit la nuit;
Sa voix tempétueuse, sifflante, conduit
Un troupeau de silence et d'ombres pathétique.

O Vent, quel est ton nom, Vent apocalyptique ?
Es-tu l'orgueilleux fils de l'Aurore qui fuit ?
Ou plutôt n'es-tu pas le souffle de Celui
Pour qui tout l'Univers est un vivant cantique ?

Souffle, Vent gémissant, souffle, Vent triomphant !
Feuille d'âme divine attentive et sensible,
Je me livre, rêvant, à ton charme invincible;

Bercé sur l'océan de tes vagues, ô Vent
Magicien, j'aspire à l'Immobile et, ivre,
Je voudrais, détaché de moi-même, te suivre.

Ir-Rih drammatiku, ir-Rih apokalittiku jigrà wara l-poeta, ma jagħtihx nifs. Jahjnu bil-qawwa tal-lehma, iġennu bil-ghana.

C'est lui, c'est encor lui; Le Vent, encor le Vent !
Il me poursuit partout dans le sublime drame,
Et sa trompe mystique au tonnerre émouvant
Souffle le feu divin qui couve dans mon âme.

Fina, delikata, minsuġa bil-harir tal-fantasiġa għammiela hija l-poetija Etoile Du Matin (Il-Kewkba ta' fil-Għodu), poetija li l-ħsieb tagħha jinhall fid-dawl ta' hafna twien imdewba. Twien u ritmi huma n-nisġa artistika ta' din il-poetija artistika. Nisimghu lill-poeta: "Ejja, erhi jdek f'idejja, dik idek safja u bajda bħal susan l-angli; irrid niehdok hemm fejn tghanni l-alwetta, hemm, fuq il-muntanja li fommha tbexxaq lejn is-sema.

L-ghodwa qed tidli, tiġġerra hamra fuq l-iġbla u f'qalbi;
m'intix tisma l-alwetta, l-alwetta maħruqa bl-imhabba tan-nar?

Ejja, l-ebda kelma ma ngħidlek, l-hena jhobb is-skiet,
jien nimxi ma' ġenbek fil-ghaxxa ta' ruhek, mar-ritmu ta' qalbek;

u nifsek ikun nifsi;
int il-Warda miftuha fil-ġnejna ta' ruhi;
ngħix b'nifsek sa ma mmut biex inkattar bik hajti għal dejjem.

Ma' ġenbek jien nimxi, imghaxxaq, mibluġh għat-triq li tiftah
fil-ghodu;

u ragġi johorgu minn ġismek bhal kwiekeb ġol-ikhal tas-sema;
u b'dawlek tgħix ruhi, b'dak dawlek li jaqta' l-ġuħ tagħha.

Lejja, agħtini l-id tiegħek sabiha li tiftah il-bieb minn tal-jiem!
O Warda, o Dawl, o Ġilju, ta' qalbi,
jien niehdok hemm isfel fuq l-iġbla mwarrdin mal-kant ta'
l-alwetta;

malajr l-ghasfur jiskot, malajr jidbielu l-wardiet:
ngħaġġlu nisaw, biex qabel ma jidlam niġborlok hemm fuq,
il-Kewkba Ghodwija.

*Poeżija fina li ma tistax ma tiffexx hafna fil-traduzzjoni tiegħi
ritmata u irregolari, li madankollu għandha tagħti hjiel tajjeb tat-
teknika ta' Roġa, poeta tal-fantasiya, poeta tal-ġmiel, dak il-ġmiel li
għalih hu dejjem verġni, dejjem safi:— la Beauté est toute vierge
encore au cerveau qu'elle inspire.*

*Is-scher ta' l-Afrika għandu saħħa qawwija fuq l-immaginaz-
zjoni tal-poeta tagħna u fil-poeżija Nuit Mauresque (Lejla Moreska)
niltagħhu ma' xbihat qawwija u friski li jfakkruk fl-arabeski orien-
tali:*

Resqet il-Lejla; nofsa għarwiena tiġġerra fl-ġhelieqi,
u tifrex fuq l-gholja bla hsieb xejn sodditha.....

*Qatt nagħas ma jehodha lix-xebba bedwina għax qalbha mimli-
ja bi fhexxa ta' għana bla tarf.*

Sabiha fil-hsieb magħqud tagħha hija din il-lirika ta' erba' versi:

U fejn hu ġmielek, ja warda, u kbiritek, żghożija?
Ruhi mahkuma mid-dwejjag
tittawwal ġo l-abbiss fejn intom titfarrku,
Jewwilla ma tiddix kewkba tbenninkom għal dejjem?

Sabiha wkoll għas-sempliċità tagħha hija:

Sabih iċ-ċimiterju hemm isfel fuq l-gholja,
Fil-ġmiel minn tas-sema u l-arja tal-baħar.

L-Angelus ta' fil-ghodu jqajjem il-mejtin;
hawnhekk qegħdin, nagħrafhom għalkemm bla ġisem.

Fil-treghid taċ-ċipress u tal-palmi
Jinstema' thaxwix ta' ġwienah, thaxwix ta' erwieh,

Fil-waqt illi huthom, bħall-qluġh ta' l-irjeh,
ibahhru fl-arja qaddisa tax-xemx illi tielgħa.

Imma l-poeżija ta' Ropa mhix dejjem fantasija wahida. Il-poeta ghandu l-mument li filosofiċi tiegħu, mument li ta' qtiġh il-qalb bħal fis-sunett Le Combat (It-Taqbida) li jien sejjer nagħleb fi proża.

("X"inhu mela dan il-lehen li jghajjat iġġdli li did-dinja miġnuna mhix l-art ta' ghamarti, li hemm x'imkien ichor fejn Ommi u Missieri jistennewni fis-sliema ta' l-ghana u t-talb?

Ingib fuq ġbini, waqt li nhares ġol-hondoq, it-tifkira misruqa ta' ġenna sublimi.....'Ma forsi s-sema ta' qalbi ma hux hlief holma li tghib għal dejjem meta mmut jiena.

Misterju! — haġ'ohra m'haenx hlief il-misterju. L-ebda ġlieda ohra hlief il-ġlieda satanika, u ruhi mdaqla laqgħet il-taqbida.

Għalkemm tqabadt għalxejn ghax għadni trux u aghma u nghix bil-mewt; il-mewt li tiġi għada jien ma nilqagħhiex".

Poeżija qawwija u sabiha hija Bucolique II li daww li jaju l-Franċiż fistgħu jiggustawha aktar fl-orijinal. Nagħti minnha l-ewwel tnaix-il versi :

Voici le beau vent, le grand vent vivant !
Paissez, mon Boeuf Noir, paissez, mon Boeuf Blanc !

Au bord de l'abîme où le serpent niche,
Le Serpent qui sait ce qu'on ne sait pas,
Le Roseau pensif au corps de derviche,
Le Roseau penché médite front bas.

Paissez, mon Boeuf Noir, paissez, mon Boeuf Blanc !
Voici le beau vent, le grand vent vivant !

N'allez pas si loin, où le Diable tente,
N'allez pas mordre à ce qu'Ave a mordu;
Voici du chardon, de la fraîche menthe :
Surtout n'allez pas au fruit défendu !

Patetika hafna mbaġħad hija l-poeżija Silence (Is-Skiet) li tghid t-istorja tal-tfajla ġenniena li l-mewt hasditha hesrem mill-ġmien tal-hajja.

Ix-xbejba ġenniena tal-ward reġgħet lura għand Alla;
Jien xejn ma stagħġibt ghax din ma hix hlief il-hajja;
U meta hija twieldet biex tghix, hija twieldet biex tmut,
U kull wieħed minna għad darba jitlaq minn hawn.

Il-hajja ġarrbitha bin-nar tad-dulur,
U fl-istagun ġdid imdawra bil-ward,
Hi thassbet wahidha fuq il-misterju krudil
Li jridna nbatu għat-tul f'hajja qasira.

Kull wiehed ifttex il-kelma u mbagħad iwarraha.
Għin il-Mewt l-ebda niket ma jkemmxi
Fuq għbin il-Mewt f'daqqa wahda taga' kalma u taħseb li
hliefha hadd ma jaf it-tweġiba.

Tgħid lemhet il-ġnien fejn taħkem
Sultana l-Warda tal-Misterju?
Issa għaddiet id-Dinja u l-halq jiskot.

*F'Art Poétique, Ropa, imbarra li donnu jrid jikkundanna
t-thewdin tal-poeżija modernista fisser ukoll il-konċett tiegħu tal-
poeżija. Il-misterju tal-hajja fl-aħħar mill-aħħar għall-poeta tagħna
mhux hlief Alla nnifsu.*

Du mystère aussi j'en veux :
Mais mon mystère c'est Toi, Toi seul, Dieu,
Et ma raison l'adore à travers le saint voile
Tissé par les rayons de toutes tes étoiles.

*Lill-poeti li jhawdu r-ruh tal-poeżija mat-thewdin tat-teknika
tagħhom inventata minn proċessi cerebrali u mhux min-nirien tal-
qalb, iġiħilhom :—*

N'est pas la Poésie un rien né d'un rien pur :
Témoin Homère et mieux encore la Nature,
De surréel et de réel mélange obscur :
Laisse à leurs riens les faiseurs de littérature.

Des images, bien sûr, mais plus qu'il n'en faut,
Pas en fabrique mécanique;
Surtout, pas de charlatanesque fantasmagorie.

*Hemm poeżiji ohra tajbin li qbiṡhom imħabba n-nuqqas ta' wiśa'.
F'din il-kitba tiegħi ridt nintroduci lill-habib poeta Franċiż lill-poeti
Maltin li hu għożżhom u kabbarhom ji Franza, il-tieni Omm wara
art twel'du. It-traduzzjonijiet tiegħi huma esperimenti ritmiċi, l-aħjar
mod biex stajt nagħti idha tal-poeżija tiegħu. Imma l-original Franċiż
jibqa' dejjem l-aqwa u l-aħjar xieħda ta' l-Art poetique ta' Laurent
Ropa.*

*Kelma ta' l-aħħar, li m'għandhiex x'taqsam mal-poeżija imma
għandha x'taqsam haṡna max-xogħol ta' Ropa.*

*M'hemmx xi awtur Malti li jaf l-Franċiż u għandu ż-żmien biex
jittraduċi ż-żewġ rumanzi tiegħu, Le Chant de la Noria u Kaline?*

Laurent Ropa hu poeta u rumanzier ta' pinna qawwija.

II-Letteratura fir-Russja Kommunist

Valeri Briusov, il-poeta simbolista Russu, qabad sewwa l-ispirtu ta' tama, biża' u diżiluzżjoni ta' hafna nies intelletwali li fid-demmm imċarċar tar-Rivoluzzjoni l-Hamra xtaqu jaraw it-tisqija tal-libertà fir-Russja, meta huwa ghanna l-versi li ġejjin: "Darba intom habbejtu d-destin u d-drama u hlomtu l-miġja ta' dilluvju iehor — Dak li lmahtu beżghana fil-bogħod, twieled f'daqqa fost dhahen u ragħad; ghaliex mela, ghajnejkom foloz issa jleqqu bil-biża', bħal meta ferħ iċ-ċerva jinhasad, mistagh-geħ u mbeżża'?" L-ghajnejn ileqqu bil-biża' ghaliex wara tletin sena ta' Dittatorjat Ahmar trabbiet quddiemhom Russja li aktar ma jghaddi ż-żmien aktar qieghda titbieghed mill-ideali għolja tal-kittieba u rivoluzzjonarji tas-seklu l-iehor, li minhabba l-ġlieda tagħhom mat-tirannija Kżarista ndifnu hajjin fil-wesghat imtertra tas-Siberja jew tmermru minsija f'xi habs-fortizza ta' pajjiżhom. "Ir-Russja qatt mhi sejra tagħmel rivoluzzjoni", qal kittieb politiku Russu tas-seklu l-iehor "bil-hsieb li tehles mill-Kżar Nikolaj u ddahhal floku Kżarijiet ohra." Hawn-hekk qieghda l-ironija l-kbira. Ibdel l-isem tad-dinastija Romanov ma' dik Marxista, insa l-qabża li hemm bejn il-burokrazija nobbli ta' żmien il-Kżarijiet u dik proletarja li hemm illum, u taht il-qoxra rqiqa ta' din il-bidla thoss għaddej jġiri l-kurrent, wiehed u mhux maqtugh, ta' l-istorja Russa. Is-sawt, il-libertà mahnuqa bil-biża', u msallab bejniethom il-poplu Russu, ilhom għal mijiet ta' snin l-arma mahbuba li jgibu l-hakkiema Russi. Xhieda qawwiya biżżejjed ta' dan li qegħdin nġhidu nehduha mill-hajja artistika Russa f'dawn l-ahħar tletin sena.

Sa ftit snin wara li faqqgħet ir-rivoluzzjoni tal-1917, meta l-gvern ġdid kellu jhabbat wiċċu mal-problemi kbar u t-taqlib fil-hajja ċivili, kittieba u mużiċisti komplew jiktbu kif u meta jhossuhom fiha mingħajr ebda ndhil ta' l-istat. X'uhud min-nhom laqghu b'merħba r-regim kommunist, ohrajn harbu lejn il-pajjiżi tal-punent. Imma meta l-baħar ta' passjonijiet laħaq qagħad u l-kommuניżmu dahal fit-tieni fażi tieghu ta' rikostruz-zjoni, is-saħħa u l-influwenza kbira tal-letteratura bħala qawwa li tista' tghinu fil-pjanijiet tieghu, waqghu taht ghajnejn il-partit. Id-daqqa tal-mannara fuq il-libertà kreattiva tal-kittieba niżlet meta Lenin qal li fil-Għaqda tar-Repubbliki Soċjalisti ma kienx fadal wisa' hliet għal letteratura wahda — letteratura tal-partit kommunist. Madwar l-ghajta "abbasso kull lettera-tura bla partit" nibtu hafna xirkiet letterarji li tghabbew minn

rajhom bid-dmir li jfarrku u jarmu l-baħar il-fama tal-kittieba ġganti ta' qabel ir-rivoluzzjoni u jżommu għassa eterna fuq dawk kollha li ma ređux ibaxxu rashom għal dan it-tradiment tal-letteratura. Fl-biċċa l-kbira, dawn l-għaqdiet kienu magħmulin u mmexxijin minn entużjasti żgħażaġh, l-iżjed irjus shan fost l-intelligentsia ġdida kommunisti. Il-kritiku Voronski hallie'na bil-miktub karikatura tniggeż ta' dawn l-ghassiesa tar-rivoluzzjoni. "Dil-generazzjoni dari kienet taht l-armi, imma illum, dawn iż-żgħażaġh, fiok ma jgħorru xi azzarin tqil, qabdu l-klamar u l-karta. Huma nies b'saħħithom, mibrumin, imhegga, ċajtiera, prużuntużi u jemmnu għal kollox fihom infushom. Im-dorrijin jieħdu kollox haħta u sabta; għalhekk tihom l-Ewropa, aġthom skejfel, xjenza u arti ġisimhom ibaqbaq b'entużjażmu żaġhżuġh u ma jeqfux fejn għandhom jieqfu kif ġieb u laħaq. Nies aktarx bla manjeri, jirfsulek il-kallu, jobżqu, u mimlijin bihom infushom, iġħidu l-hmerijiet." Xirka ta' din il-ghamla kienet l-Għaqda tal-Kittieba tal-Proletarjat li għamlet sejha fl-1928 lil 10,000 haddiema u bdiewa, nies ta' hila letterarja żġhira imma ta' fidi kommunisti kbira, biex bejniethom flimkien jibnu l-kultura li tixraq lis-soċjetà tal-haddiema tal-martel u l-min-gell. Fl-1931, il-gvern, li sa dak inhar baqa' jthom is-saħħa morali kollha li seta' jagħthom, waqqaf l-għaqdiet kollha ta' din ix-xorta. Imma l-hsara kienet ġa laħqet saret bil-mewt ta' tnejn mill-akbar poeti tar-Russja. Sergej Essenin (1895-1925), ma felahx aktar għali-akkuża li l-lirika tieġhu, fejn tbekka l-qerda tal-hajja tradizzjonali rahlija taht il-magni ta' l-industrijaliżmu, kienet qieġhda tberred il-hegga tal-poplu għar-rikostruzzjoni kommunisti tal-pajjiż. Fl-1925 nehha ħajtu b'idejha u sitt snin wara, poeta iehor, Vladimir Majakovsky għamel bħalu. Hadd daqs dan il-poeta ma nfexx f'versi tan-nar li jghannu l-ferħ u s-saħħa ta' l-ottimiżmu fl-hajja. Ftit bħalu emmnu hekk qawwi u hadmu hekk fit-tul għar-rebħa tal-kommuniżmu fir-Russja. "Lehni jitkellem f'isem 150,000,000 ċittadin Russu" ftahar darba. Għalih Stalin kien qal li "jkun hati ta' delitt min jiftakar fih u jibqa' biered." X'seta' wassal li Majakovsky għal dan l-att li hu l-arma tal-beżżieġhi, tal-pessimist, tal-bniedem li jhossu żejjed fid-dinja hleef xi rijazzjoni li ġarrab mill-qieġ nett l-ispiritu artistiku tieġhu mifxul u mħarbat minn kmandi soċjali, indhil, tfixkil, u lezzjonijiet li ma riedx jisma' bihom? Żewġ drammi soċjali fejn jikxef u jsawwat il-vizzji tas-soċjetà ġdida nżammu mill-awtoritajiet. Għal Majakovsky din kienet rive-lazzjoni u stedina wko'l biex ifittex il-helsien bil-mewt.

Min-naha tal-gvern inhasset il-htieġa li d-dilettantiżmu kellu jingered u titfassal formula letterarja li waqt li tkun tista'

tinżamm taht il-kontroll tal-partit, thalli l-wisa' mehtieg għall-ispirazzjoni tal-kittieba. Fl-ewwel Kungress tal-Kittieba Sovjetiċi li sar fl-1934, il-kittieb veteran Maxim Gorki fisser fit-tul it-teorija tiegħu tar-realiżmu soċjalista, li xi daqqiet tissejjah ukoll it-tradizzjoni ta' Gorki. Għal sittax-il sena dit-teorija ilha d-dawl, il-filosofija u d-domma tal-kittieba Russi u kull wahda ohra hija rijazzjonarja. Iż-żewġ kelmiet **realiżmu** u **soċjalista** jghinuna nifhmu dit-teorija letterarja politika. Il-kittieb Sovjetiku ma jrid jinsa qatt li hu ċittadin ta' pajjiż li jagħraf triq wahda biss li tista' twassal għal soċjetà perfetta, it-triq tas-soċjaliżmu. Għalhekk f'kull ma jahseb, f'kull ma jikteb, f'kull ma jgħalliem, il-kittieb Russu tas-seklu tagħna jrid ikun magħġun b'dan il-karattru soċjalista. L-artista Russu għandu jiftakar ukoll, u jkun kburi, li hu "l-inġinier ta' l-erwieh" tal-poplu, u għalhekk il-kitba tiegħu għandha tlaqqa' flimkien il-gost u t-tagħlim, teduka l-imhuh tal-qarrejja fl-ispirtu Marxista-Leninista u mhux tghaddilu ż-żmien biss f'qari fieragh. Biex insemmu eżempju wiehed, awtur ta' l-istejjer tad-**detectives** jista' jogħġob u jgħalliem fl-istess hin billi jibbaża l-istorja tiegħu fuq xi kumplot ta' agenti rijazzjonarji, għedewwa tar-regim kommunistu, u l-kastig bla hniena li jilhaq li dawk kollha li jgħollu rashom kontra l-istat. Minhabba f'hekk, dik li ahna nsejhu arti għaliha nfisha, hija kkundannata mir-realiżmu soċjalista. L-ebda artista Russu m'għandu jagħmel bħal dawk l-artisti ta' l-Ewropa tal-punent li jixhdu l-baħh ta' ruhhom, il-pessiimiżmu u l-falliment tas-soċjetà li jghixu fiha, f'poeżija, kitba, mużika u pittura mhawda u bla demm. Din hija l-marda tal-"formaliżmu dekadenti" u l-awturi tagħha huma "nies mahsusin." L-artista Sovjetiku jehtieg iżomm ruhu marbut mal-hajja ta' madwaru u jislet l-ispirazzjoni mill-poplu Russu fit-tbatija, fl-ferh, fix-xogħol, fl-aspirazzjonijiet u rijazzjonijiet tiegħu għall-bini tal-komuniżmu f'artu u r-rebha tal-moviment li jrid iġedded id-dinja. Fl-ahharnett, ir-realiżmu soċjalista jitlob li l-letteratura tqiegħed il-mera fuq il-problemi u t-tibdil soċjali u politiku li jinqalghu millum għad għada.

Dit-teorija setgħet tkun milqugħa bil-qalb it-tajba minn kuihadd kieku l-politikanti tal-Politbureau ma żammewx id-dritt li l-ahħar kelma dwar it-tifsira tar-realiżmu soċjalista jghiduha huma biss bla ma jhallu l-kittieb jifhimha u jittrattaha kif ihoss li għandu jagħmel. Insemmu żewġ każi ta' kif qiegħda tithaddem dit-teorija fir-Russja. Il-pinna tal-kittieb Lhudi, Ilja Ehrenburg, fiha qawwa li tqanqal il-passjonijiet qalila tal-qarrej, u għall-isbah erba' snin ta' l-ahħar gwerri mal-Ġermanja, il-pubbliku Russu siker bl-inbid ta' passjoni kbira li sqietu l-kitba

ta' Ehrenburg. Mibeghda, rezistenza, ghatx ghal demm il-ghadu; mewt lill-bhima Fauxista! Suldati minn fuq il-front kienu jik-tbulu biex jifirhulu, u kienu jiżgurawh li wara li jaqraw il-kitba tieghu, is-swaba' sodi ta' jdejhom aktar kienu jinghafsu bis-sahha mal-grillu ta' l-azzarin, hekk li kull Germaniż li jersaq lejhom kont tista' tghoddu bniedem mejjet. Imma mbagħad il-periklu għadda. L-Armata Hamra herriet is-sinsla tal-ghadu u bdiet toqrob lejn il-fruntiera Germaniża. Il-kbar tal-Kremlin biddlu l-politika tagħhom lejn il-Germanja u niesha bhal-lejl min-nhar, izda Ehrenburg baqa' jdoqq l-istess nota. F'daqqa wahda fl-1945 deher artiklu fil-Pravda, organu uffiċjali tal-partit, taht l-isem "Il-Habib Ehrenburg Qed Jghagħgħiha!" Dak l-artiklu kien twissija biex il-kittieba kollha jifhmuha li għal quddiem l-istat ma jahmilx u ma jhallihomx jiktbu fil-vina tal-bierah. Il-kuxjenza ta' l-artist jehtieg tidra toghod għall-kmand soċjali. L-aħhar li smaġt fuq Ehrenburg kien xi xahrejn ilu, fil-Kongress li sar Warsaw mill-partigjani tal-paċi. Prova ohra ta' kemm il-letteratura sovjetika saret bħal dipartiment imħallas ta' l-istat flok saltna ta' l-izjed nies indipendenti fil-hsieb u l-kelma, ingibuha minn dak li ġara li Mikhail Zoschenko, wiehed mill-aktar awturi simpatici ta' żmenijietna. Dan l-awtur iħoss vina tbaqbaq go fih, bejn inkejjuża u bejn umoristika, li taghrax u tidhak bil-vizzji u l-izbalji li nibtu f'pajjiżu taht ir-regim kommunist. Bosta drabi jhobb idahhakna billi jurina l-kotra tal-poplu tifhem hażin u tghawweg il-kliem u frażijiet twal u tqal ta' l-ideologija Marxista-Leninista. L-awtoritajiet kienu ilhom iħarsu lejha bl-ikrah għan-nuqqas ta' serjeta tieghu, li minhabba fih ma setax jikteb hlief xoghlijiet "anti-populari u anti-artistiċi". Ir-rivoluzzjonarju Alexander Zdanov ha l-bieċa xogħol f'idejh u sablu tarfu f'qasir żmien. Fuq ordni tieghu, riżoluzzjoni tal-kittieba ta' Leningrad haditha qatta ba habel mal-gazzetta letterarja "Zvezda" għall-izball ohxon li għamlet meta halliet "nies bħal Zoschenko u Akmatova, li ma jaqblux mal-letteratura Sovjetika, jiehdu pożizzjonijiet għolja fil-gazzetta"; talli warrbet fil-ġenb "it-tagħlim ta' Lenin u Stalin illi l-letteratura hija l-aktar haġa mportanti fil-partit u fl-istat għall-edukazzjoni kommunistika tal-haddiema"; u l-aktar, talli fil-ghama politiku tagħha, fethet berah il-paġni tagħha "lil-qatta laqt u hama tal-letteratura, bħal Zoschenko, li jippriedkaw bahn jinten ta' idejat, gosti vulgari u trattament mhux politiku tal-letteratura." Minhabba l-ebusija ta' qalbu Zoschenko tkeċċa mill-Għaqda tal-Kittieba Sovjetiċi, jiġifieri jekk għada pitghada ma tiġihx indiema minn htijietu u jagħmel qrara f'riġlejn il-pubbliku Russu billi jikteb xi stqarrija fejn jam-

metti li tbieghed mit-triq tal-kommuniżmu, il-karriera letterarja tieghu tista' tghoddha mejta.

Din l-ghafsa politika mhux biss qiegħda tohnoq u ttellef xoghlijiet ta' poeżija u proża li tista' ssejhlhom tassew ġenwini, imma xehtet id-dejli marradi tagħha fuq il-mużika u kompożituri wkoll, li għall-ewwel darba fl-istorja saru jafu li l-mużika ma tistax ma jkollhiex bażi politika. Ghax fir-Russja hemm it-talba għall-holqien ta' mużika soċjalista, mużika hafifa għall-widna li tingħoġob mill-proletarjat u fl-istess hin tkun emozzjonali, qawwiya, ottimista; mużika, li bħal-letteratura, tiehu sehem attiv fit-tishih tal-moral nazzjonali, u tfahħar kif jixraq l-isforzi kbar ta' l-eroj ta' żmenijietna, il-bniedem ġdid Sovjetiku. Dimitri Shostakovitch jaf ighidilna mill-mili ta' l-esperjenza morra li għadda minnha, sa fejn tista' twassal l-aggressjoni politika li tidho! f'għalqa li mhix tagħha, kemm iħoss ruhu mifxul bniedem artistiku li jkun imġieghel isuk il-kurrent ta' l-ispirazzjoni tieghu minn triq li jidhirlu li mhix tajba imma li jaf li toghġob lil min jista' kollox. Dan il-kompożitur għamel isem għall-ewwel darba bl-opra *Lady Macbeth ta' Mtzensk* u sakemm Stalin u Mołotov darba fettlilhom imorru jisimghuha u dehrilhom li kienet iċ-ċaħda nfisha tal-prinċipji ta' l-opra, "tahlita bla sens u għal kollox mhux politika" kif sejhitilha l-Pravda, Shostakovitch kien miżmum bħala kewkba ġdida fis-sema mużikali Russu. Tistagħgeb kemm hija kbira l-umiltà tieghu għax għalkemm kemm-il darba qala' hasiet ufficjali minhabba t-teknika tal-bćejjeċ mużikali tieghu, huwa dejjem fisser ruhu lest biex jitgħalliem mill-"kritika ġusta" ta' l-ideali ġodda. Ma nħossux xogħol ta' jdejja li naqta' s-sentenza tal-polemika li qamet sena ilu bejn Huxley u Lysenko dwar it-teorija bijoloġika tax-xjenzat Russu Michurin. Bi hsara kbira għall-progress xjentifiku, il-lum fid-dinja m'għadx hemm xjenza waħda li tasal għal veritajiet kif juru l-fatti u l-esperimenti, xjenza li ma tagħrafx dixxiplina oħra hlief dik li titlob hija nfisha. Illum twieldet xjenza Sovjetika li għandha l-parrini tagħha nies tal-politika li jridu iħassru kollox għall-linja tal-partit.

Hawnhekk irridu nieqfu għal ftit u niżnu fil-miżien tal-kritika, bla preġudizzi xejn, il-wirt tal-ġenju letterarju Russu, mifrud f'żewġ taqsimiet bil-hajt diviżorju tar-Rivoluzzjoni. Fuq iż-żewġ naħiet tal-hajt għandek gvern tirann. Il-letteratura kif fehmuha u fisseruha l-aħjar kittieba u poeti ta' żmenijiet il-Kżar, jehtieg tkun letteratura ta' idejat u ideali, torċa li turi d-dawl ta' l-ispiritu lill-bniedem imhedde! bil-ġlieda għall-hobżna ta' kuljum, qawwa li tkun minn ta' quddiem fil-ġlieda għall-progress u l-libertà. Kif għanna l-poeta nazzjonali Pushkin,

mill-qlub tad-devoti tal-letteratura, imissu johroġ kor qawwi “li jghanni l-helsien lid-dinja u jshaq il-vizzju bil-qieghda fuq it-tron.” Ghalhekk il-letteratura ghandha skop iehor x'tilhaq, dmir iehor x'taqdi — tnaddaf il-hajja tan-nazzjon bil-ghajja tal-protesta u bil-kritika hielsa tal-vizzju. Taht l-ebda ghamla ta' gvern ma tista' tigi nieqsa din il-missjoni tal-letteratura. Il-prożaturi u poeti ta' qabel ir-Rivoluzzjoni ghalkemm bi tbatija kbira, ma qatghu qatt li jghollu lehenhom kontra l-ingustizzja u t-tirannija, imma taht il-gvern tallum, il-letteratura, trid jew ma tridx, ma fadlilhiex tifsira ohra h'ief dik ta' qaddejja mhallisa u servili ta' sinjuri politiċi. Qatt lehen ta' protesta; qatt mistoqsija ta' kif u l-ghaliex. Ir-ras titbaxxa 'l isfel u l-ilsien ighid iva. Ghalhekk fil-letteratura Sovjetika m'ghadx baqa' ndividwalità fil-hsieb, fil-kelma, fil-ghamil.

Wara li tajna l-kwadru ikrah tal-hajja artistika Russa, u wara li l-verità tal-jasar tal-hidma artistika harget wehidha mill-eżempji li gibna, ikun fadlilna naqilbu l-folja biex inharsu lejn il-kwadru isbaħ tal-qima, ghajnuna u nkuraġġiment tal-kultura, skond kif jifhmuha huma. Dak li ghandhom nieqes fil-libertà ntelettwa li taghhom, il-kittieba, kompożituri u xjenzati Russi tallum ghandhom żejjed fil-hajja materjali taghhom, paxxuta u meqjuma. Il-kittieb Sovjetiku meta tigih ix-xoqqa f'moxtha, ihobb jittfissid u jgawdi. Meta bdew jithaddmu l-Pjanijiet ta' Hames Snin li biddlu r-Russja f'pajjiż industrijali mill-akbar, il-Kummissarjat tal-Poplu kien jiehu hsieb jibghat poeti u prosaturi fuq il-post fejn tkun qieghda tinbena xi fabrika, tinfetah moghdija gdida ghax-xmara biex issaqqi l-art niexfa, jinbeda xi proġett kbir ghar-rijorganizzazzjoni tal-biedja u xogħol iehor bħal dan, biex “jirrapurtaw” x'raw, jagħtu l-impressjonijiet taghhom, u jiktbu xi rumanz ukoll fejn ifahħru l-bżulija u l-hegga tal-haddiema u r-riżultati tajba tal-komuniżmu fil-prattika. Fost ir-rumanzi li nkitbu f'dan il-perjodu nsemmu “Il-Hamrija Mqallba” ta' M. Sholokhov li jurina l-hajja tal-bdiewa Kosakki qabel u wara r-Rivoluzzjoni. Tnhallu l-Pravda tghidilna kif kien isir dan is-safar organizzat: “Kbira kemm hi kbira d-distanza, kienu x'kienu l-ispejjeż, il-kittieba tagħna jintbagħtu fuq intrapriżi qodma u godda, fuq xogħlijiet ta' kostruzzjoni, irziezet kollettivi u statali, vjaġġi twal, spedizzjonijiet għall-Pol ta' Fuq u t'Isfel u titjiriet li jiksru r-rekord. F'għieh is-sewwa, jehtieg nammettu li l-kittieba tagħna jhobbuh is-safar, imma l-bieċa kbira minnhom jew ma jinqdew xejn fil-kitba taghhom b'dak li tghallmu jew meta jinqdew bl-esperjenza taghhom, ma joghgbuna xejn.” Barra minn hekk, il-kittieba Russi, la darba ċ-ċertifikat tat-twemmin politiku taghhom ikun

tajjeb, isibu l-mezzi kollha tal-propaganda ta' l-istat wara dahrhom biex ighinuhom fil-bejgh tax-xoghlijiet taghhom. Il-pubbliku Russu li jaqra ždied aktar minn tlitt darbiet mir-Rivoluzzjoni 'l hawn u awtur li l-fama tieghu tkun soda, idahhal ge'gul flus mix-xiri tal-kotba tieghu. Hemm ukoll il-Premju Stalin li jinghata 'kull sena għall-aħjar xoghlijiet letterarji, proża u poezija, li minflok xi medalja mwahhla fuq sider ir-rebbieh, igib mieghu kemxa flus li tista' tlahhaq il-100,000 rublu.

X'kotba jaqra u x'mużika jhobb jisma' l-poplu Russu? Meta l-pubbliku jixba' jaqra rumanzi u drammi miktubin minn awturi Sovjetiċi, jaqa' għall-klassiċi. Pushkin, Gogol, Dostoevski, Tolstoy u hafna poeti u prozaturi ohrajn ta' qabel l-1917, mhux biss instabet formula għalihom, (wara xi ftit taħbit u hafna kritika politika bahnana) biex ikunu jistghu joqogħdu fis-sistema ta' Marx u Lenin, imma l-kritiċi Russi tallum ma jixbgħux jagħtuhom il-qima u t-tifhir taghhom. Il-qarrej Russu jigu f'idejh ukoll xoghlijiet t'awturi barranin, ngħidu ahna, G. B. Shaw u Priestley, li huma maħbubin wisq għall-element soċjali li jdahhlu fil-kitba taghhom. L-istess haġa nistghu ngħidu għall-kompożituri Russi ta' żmenijiet il-Kżar. Tchaikowsky li għamel xi żmien traskurat mill-pubbliku għall-pessimizmu ta' xi bcejfec mużikali tieghu, illum huwa wiehed mill-iktar kompożituri maħbubin mill-poplu. Ir-Russja ta' Stalin lanqas ma hi xhiha biex tfakkar 'l ulliedha l-kbar li bnew monument ta' mhabba f'miljuni ta' qlub mad-dinja kollha. F'egħluq l-erbghin sena mill-mewt ta' Anton Chekhov, drammaturgu u kittieb ta' stejjer qosra, twaqqfu żewġ monummenti b'tifkira t'ismu; inghataw *scholarships* lil studenti tal-letteratura u filologija; issemmew toroq għalih; id-dar fejn kiteb id-drammi mmortali tieghu nbidlet f'mużew taħt it-treġija t'oħtu, Marija Chekhova. Fl-1937, biex ifakkru ċ-ċentinarju ta' Alexander Pushkin, il-poeta nazzjonali, saru ċelebrazzjonijiet liema bħalhom mar-Russja kollha u għalhekk sehhet il-ftahira ta' dal-poeta li: "l-versi tieghi għad jinstemgħu mal-wesghat kollha tar-Russja u r-razez tagħha kollha jibqgħu jgħannuhom; il-wild kburi Slaviku, il-Finlandiż, it-Tungus għadu mhux immansat u l-Kalmuk li jgħammar fil-pjanuri." F'ittra miktuba lit-*Times Literary Supplement* tas-17 ta' Lulju 1949, naqraw fuq Leo Tolstoy li qiegħda ssir edizzjoni ta' kull ma kiteb f'hajtu, b'kollox 96 volum. L-ittri tieghu biss jieħdu tletin volum. Kull haġa li hija marbuta jew messet mieghu tul hajtu, 1,000,000 oġġett b'kollox, jinsabu fil-hames mużewiet mibnija għal ismu. Elufijiet kbar ta' nies iżuruhom ta' kull sena.

Din il-girja hafifa madwar il-hajja ntellettwali fir-Russja ta' żmenijietna hija fiha nfiha biżżejjed biex tipprova lilna,

l-ulied ta' l-Ewropa tal-Punent, li mill-lvant hierga civiltà aggressiva li hija l-akbar sfida l-eifejn sena ta' storja Nisranija. Mewgiet ohra ta' theddid gejjin min-naha tal-lvant habbtu mal-bibien ta' civiltà Ewropea fl-imghoddi, imma dabu fix-xejn ghax kienu neqsin minn bażi filosofika. Imma l-kommuniżmu jistrieħ fuq il-blata tas-sistema filosofika li waqqaf Marx u d-dixxipli tieghu. Il-Kommuniżmu jidhirlu li n-natura tieghu hija wiesgħa biżżejjed biex jagħti tifsira xierqa u tajba ta' kull ma jgħri fil-hajja. Għalhekk, billi għandu xi jwiegħed u xi jhabbatha ma' dotrini ohra, huwa shiħ u perikuluż. Ahna li qegħdin ngħixu illum ninsabu maqbudin fil-belliegha ta' żewġ kurrenti qawwija, wieħed kontra l-iehor. Sebghin sena ilu, il-habbar tal-Kommuniżmu, Fjodor Dostoevski, qieghed dawn il-kelmiet profetiċi f'halq wieħed mill-karattri tar-rumanz L-AHWA KARAMAZOV: "U jekk nazzjonijiet ohra jagħmlu wisa' lir-Russja, dan jagħmluh mhux ghax jirrispettawha..... imma biss ghax għandhom biża' minnha. Biża' u stmerrija. U jagħmlu tajjed li jwarrbu; imma forsi għad jasal il-jum li flok ma jwarrbulha, jibnu haġt qawwi kontra din id-dehra mahruba u jwaqqfu l-girja miġnuna u bla rażan tal-barbariżmu tagħna, biex isalvaw il-helsien, il-kultura u ċ-civiltà tagħhom. Mhux darba jew tnejn li smajna lehen ta' allarm fl-Ewropa, u isma', qieghed jerġa' jinstema'. Ma nisfidawhomx aktar! Ma nkomplux inżidu u nkattru l-mibegħda tagħhom kontrina!"

GEORGE CASSAR.

IT-TEATRU MALTI

Żmien il-mirakli għadda. Ma jistax ikollna palk tajjed min-ghajr letterati ta' bin, u mhux letterat tajjed min f'hajtu ma lahaqx dahal 'il għewwa fl-istudju tal-letteratura ta' l-Ewropa. Li mbagħad tippretendi li tasal biex tikteb drammi mingħajr ma tistudja l-lingwa li tikteb biha hija haġa tad-dinja l-oħra li ssibha Malta.

I.

HSUS: LIL KEATS U SHELLEY

*Lil J. Sammut li silifni ktieb
ta' siltiet mill-kitba tagħhom.*

*Nibki bil-ġmiel u l-ferħ li jaħkmu fija,
inhossni qieghed neghreq fil-hlewviet,
indub f'tiżwiq is-sliem ta' l-armonija,
ninhall f'bahar bla tmiem daqs is-smewwiet,
xhin, riekeb fuq gwenħajn il-Poeżija,
nittajjar dwar il-qcaċet ta' l-gholjiet
li intom, Żgħażaġh Spirti tas-Sbuhija,
waqqaftu fuq din l-art f'mijiet t'ghanjiet.*

*Qieghed immut kull jum, magħfus mill-Hajja;
ghalissa hadd ma jaf min jien u x'jien:
Poeti, imlewni, bħalma l-mewġ lill-plajja,
b'vulkan ta' Heġġa jikbes bin-nirien,
ha nghanni mingħajr nifs versi bil-qtajja'
li jghixu daqskemm jghix fi żmien u ż-żmien!*

29/iv/50.

II.

FIL-QARI TA' L-ITTRI TA' JOHN KEATS

*Oh! li kont nista' nbill il-pinna mriegħda
fid-dem m marrad ta' sidrek qed inin,
kieku bil-versi li rrid nghanni jiena
kont nagħsar il-qlub iebsa tal-bnedmin.*

*John Keats, int tassew kbir, inti l-poeta
li tweled, għex u miet għall-ġmiel mikrum;
grajjitek, min jaqraha, tqanqallu l-ħniena,
u b'qalb maqsuma jibki għandu jdum.*

*Oh! jien tghannaqt u skirt b'inbid il-hlewwa
u doqt, fis-sakra, genna ta' sbuhija,
xhin xrobt mill-kus nadif t'ghanjitek kbar;*

*imm'oh! b'dawn l-ittri nijhem iżjed sewwa
x'genju mill-ifjen kont u xi sjufija
ta' qalb kellek go fik, bajda bħaż-żah'r!*

7/8/50.

III.

LIL KEATS FL-AHHAR SIGHAT TIEGHU

Wara li hriġt qalbek bħal nixxiegha
ta' ghana hekk sabih, hekk helu w ċar,
u hloqt kotriet ta' ward b'nifs ir-Rebbiegha
b'hegga li tisboq l-ilsna qliel tan-nar,
narak, oh Keats!, b'dawn l-ittri, f'dik is-siegha
meta l-mard kiefer ma' zghużitek dar,
narah bil-qajl il-qajl qieghed jifsiha
u holmok magħha jdub u jgħib fiċ-ċpar:
Oh! li kont Severn, hdejk fil-belt ta' Ruma,
b'harsti mbikkija msammra fuq dik tieghek —
harsa ta' hajja li da'qt tkun mitmuma,
halli kont nitlob hniena lin-Natura
li tgħajjek hieni b'Fanny gewwa drieghek,
imqar jekk flokok jien immut bla sura!

8/8/50.

MANWEL CASSAR.

THEWDIN

(wara li qrajt il-peeżija
bl-Ingliż "Lord Randal")

Xinhu dat-tahbit li qed nisma' f'widnejja?
Xi hadd qed iħabbat..... hemmhekk, wara l-bieb! —
Mhu xejn, mahbub ibni, midd rasek u orqod,
Ma jien nisma' xejn hliet il-biki ta' klieb.

Ghid, ma, ghid xinhu dat-tahbit li qed nisma'?
Xi hadd qed iħabbat..... hemmhekk, wara l-bieb! —
X'int iblah, min tridu dal-lejl iħabbtilna?
Serrah rasek fuq sidri, u neħhi dal-ħsieb.

Mur iftah, mur iftah, iddumx, qed jistenna.
Xi hadd qed iħabbat..... hemmhekk, wara l-bieb! —
Dan kollu delirju. Dan holm. Strich u orqod
Halli ghada tqum tigri u tillaq' mal-ħbieb.

Naf, ma, jien wasal fl-aħhar liweja ta' hajti.
Xi hadd qed jimbotta u jed jiftah il-bieb! —
Le, ibni, int għadek fl-aħjar ta' zghużitek,
Għad baqa' bicx tagħlaq ta' hajtek il-ktieb.

Warrab, nitlobok, did-dehra minn mohħok,
Irridek li tfiegħli, irridek titjieb. —
Tard wisq, għażiż'ommi..... hemm, ara, l-Mewt riesqa.....
Bla kliem u bla sliem qieghda tiftah il-bieb.

27/2/50

GUZE' CHETCUTI.

LILL-IMDINA

*Minn fuq dik l-gholja int rajthom kemm-il darba
Telghin l-eghdewwa ghalik, ja Belt Qadima.
Int tajt lil bosta wlied l-ahhar tislma
U hsilt bid-dmugh l-iswar b'demmhom imxarrba.*

*'Ma griet l-ahbar ta' ferh: mit-triq imgarrba
Ghaddejt lil Ruggier fost l-akbar qima.
Mill-gdid tjassart..... Saflahhar, bi tbissima,
Lin-nies ta' Napuljun rajthom imharrba.*

*Illum, fis-skiet, tiftakar dawk il-grajja.....
U tibki lill-ulied li ssieltu mieghek
Biex ma jarawha qatt lil Malta lsira.*

*Ghalhekk, bhal ċimiterju, bqajt bla hajja:
U n-nies tirfes bla hoss..... fuq l-oqbra tieghek,
Tahseb fl-eroj qalbiena ta' dil-Gżira.*

*

*

*

IL-MISTERI TAN-NATURA

*Fil-qalb ta' l-univers fejn hemm migbura
L-eghgubijiet tal-gmiel, tal-lwien u d-dija,
Hemm il-misteri kbar, sa fl-icken fjura,
Misteri minsugin b'gherf is-sbuhija.*

*Fl-gherien ta' l-oċċjan kull lewn u sura
Ta' hut, arzell u qroll; taht l-art mohbiġa
Djamanti u ġawhar; deheb fis-sema u hmura...
U blu holliem ta' lejla sahharija.*

*Misteru fl-icken qamha u f'kull żerriegha,
Misteru d-dawl, l-ghajnejn, il-mewt u l-hajja,
Misteru l-qalb tal-bniedem b'kull ma jiha.*

*Alla misteru: u mill-essenza Tieghu
Mal-gmiel li halaq xerred frak bi qtajja'
Biex nagh'rfu ċ-ċokon tagħna u kobor Driegħu.*

DUN FRANS CAMILLERI.

TRANSITANEA

Hemm bidu ghal kollox;

hemm tmiem.

Il-gamar li twelled id-dalma tal-lejl

imċajpar, marradi, musfar,

jintilef gol-iżraq ta' ghodwa xemxija

xhin jerga' jickien u jisfar

u l-lejl jibqa' mdallam tul xahar.

Ix-xita li traxxar tul xitwa imxarrba

bit-tajn u ċ-ċaflis

tintilef fin-newba tal-ward u t-tpespis.

It-tama li tiftaħ

bhal gronfla kemm kemm

tinstehet bil-harta tan-niket u l-hemm.

Il-milja tad-dwejjag li taqsam il-qalb

tisserrah bil-mewt u bit-talb.....

Hemm bidu ghal kollox;

hemm tmiem.

Imm' oh! bejn il-bidu u t-tmiem

kemm żifna ta' hajja, ta' gmiel u ta' sliem!

Kemm ljieli ta' seher,

kemm gonna ta' iward,

kemm Ġunju jixxala bil-hala tal-lwien u taż-żmien!

U f'nofshom hemm int!

Hemm inti sabiha

bhal warda ta' Mejju,

bhal ġilju tal-wied,

bhal xemx ta' filghodu

li tfernaq qalb l-aħmar u l-ikħal u l-isfar fis-skiet;

bhal raxxa ta' kwiekeb fl-ghaxija

li tisraq l-ghajnejn,

bhal ġirja ta' xmara qawwija

li taqta' nifisha bier tghib f'tal-baħar ix-xejn!

U JERĠA' JISBAH

Nocturne

Ejja, dlam, ejja:
Narak titkaxkar wara shab smewwieti,
Beżghan li ttemm in-nisga ta' grajjieti,
Ejja, dlam, ejja.

Infirex fuqi,
Iġborni fik, id-dawl tal-ġum itfili,
Tregħid u qsim il-qalb u dmugh hallili,
Infirex fuqi.

Ghattini b'libstek,
Istorli d-dehra tal-mibegħda u l-hjiena,
Ifridni mit-tellix taq-"Tiegħi" u l-"Jiena",
Ghattini b'libstek.

Żommni fi hđanek,
Nessili l-frugħa ta' mħabbiet imwiegħda,
Taffi x-xenqat u l-ghatx ta' qalb imriegħda,
Żommni fi hđanek.

Ejja, dlam, ejja,
Inżel fi ħsiebi, keċċi l-holma kerħa
Ta' ħaqq giddieb li f'art ħawlija nżera'.
Ejja, dlam, ejja.

Dur, dalma, miegħi,
Sikket l-ghajjat tal-bhejjem ta' madwari,
La thallihomx jeqirdu s-sliem ta' dari,
Dur, dalma, miegħi.

'Tini s-serħ tiegħek,
Raqqadni fik, idfen il-hemm ta' ġiemi
F'qalb min ħu ħati ta' dal-ghawġ dejjiemi,
'Tini s-serħ tiegħek.

Ja lejl sewdieni,
Ifrex il-ġwienah fuq in-nagħsa tqila
Ta' qalb ghajjiena wara ġlieda twila,
Ja lejl sewdieni.

Għada xħin jisbah,
Ix-xemx ħanina ta' żgħużija mħarrba
Terga' tiddi f'ghajnejn bid-dmugh imxarrba,
U jerġa' jisbah.

VAL. V. BARBARA O.P.

EPIGRAMMI

Il-Banda tat-tieg tar-rahāl,
Iżfnu għarajjes, aghmlu ta' bir-ruhkōm
li d-daqq sabih u mhux qisu tal-landa,
u jalla l-armonija ta' bejnietkom
tkun ftit ahjar minn dik ta' bejn il-banda.

* * *

IL-HAMIEM

Dejjem bajda w beccun, jisraq mart siehbu,
ibarqam u jiggieled minghajr tmiem;
u ntant arah b'fergha zebbuga f'halqu
ghaddej itir habbar ta' safa w sliem.

* * *

DUN SPIR

Bir-riga tal-kurxjenza Dun Spir sewwa
mar kejjel lil kull min talbu jkejjillu;
'mma meta kien ikejjel lilu nnifsu
kien igebbidha ftit sa fejn jaqbillu.

* * *

IL-VAPUR

Ghadda l-vapur u qanqal tranġa kbira,
li bandlet il-qxur kollha kull fejn tmur;
'mma meta jghib fil-bogħod u tmut it-tranġa,
min ser jiftakar iżjed fil-vapur?

ANTON BUTTIGIEG.

LILL-MUŻA

Tini mill-ilma li mill-blat jissaffa;
Id-diwi, imewweg helu, tat-tqattir fl-ghadajjar;
Is-sema roġa fin, taht bews ix-xemx, misthija;
U l-hajja tal-widien tal-igbla hielsa u x-xmajjar.

Nisker irrid fil-ghana li minn sidrek
Firex fuq hsiebi star ta' holma bnina;
Bhal meta Iben Vienna mill-hlewwa tad-Danubju
Xorob, siker hu u ried 'ilkoll jisqina.

Nixrennaq ta' sikwit għal lehnēk bla ma nista'
Darba biss narak jew inhaddnek go dirghajja;
Darba biss mill-ghasel ta' xofftejk nitrejjag,
Jew nohlom mieghek tul iż-żmien qasir tal-hajja.

Imma ta' sikwit inhossok tersaq hdejja,
U nhossni bħal nixraxx f'holma ta' tgawdija;
Bewstek tahraq tahraq tnissilli gewwa qalbi
Holqa gdida ta' mħabbatna, iċ-ċkejnkna Poeżija.

SONAT' APATHETIQUE

*Bla xoghol bla flus bla tama
Il-hbieb hallewni kollha
Inhossni qisu aghma
Imhawwad gewwa l-folla.*

*Spiċċaw l-ilwien tal-hajja —
Imhabba ferh tbatija —
Id-dinja kollha mċajpra
Bil-griż tal-apatija.*

*Ma baqax xemx u xita
Sem' ikhal sema nar
Il-gmiel tad-dinja nheba
god-dhahen u goċ-ċpar.*

*

*

*

UN HOMME.....

*un homme comme les autres,
un homme parmi tant d'autres,
et pourtant.....
(versi minn għonja ta' Edith Piaf,
chanteuse parisienne).*

*Ras kbira fuq għonq twil, spallejn inkwieta,
sider dejjaq, riglejn ahjar mohbiya,
ragħar (kif?) jista' jkun fih xi sbuhija,
għajnejn, imnieher, halq, bla gmiel it-tlieta;*

*idejn rotob; haddejn, lehen mitfija;
widnejn tajbin, għajnejn magħkus' għajjiena:
tiflmaragel fil-gisem, mohh u hjiena:
it-tilqitiet magħquda bi tbatija.*

*Twieled go dar miggielida w dinja mħawda;
merah fejn ried bil-mohh bla lgiem imtajjar:
ried joġhla 'l fuq u jikber f'daqqa wahda.*

*Ta tort lil niesu, 'l artu, 'l żmenijietu;
għar ċaħad kollox ma ha xejn hlief ċaħda
u minflok sar dawl kbir id-dinja tfietu.*

MARCELL MIZZI.

OPRA LETTERARJA SPANJOLA - MALTIJA

JEW

Kommentarju ċkejken fuq it-traduzzjoni ta' 'Il-Vjatzku' ta'
DUN KARM

Għal żewġ għanijiet partikulari ridd naghžel bhala sugġett tad-diskors qasir tiegħi tal-lejla waħda mill-isbah poeżiji tal-kbir poeta nazzjonali tagħna, il-Monsinjur Professur Carmelo Psaila, jew ahjar, kif nafuh il-koll, "Dun Karm". Il-poeżija li fuqha se nitkellem illum hija dik imsejha 'Il-Vjatzku'. Imma ġa qiegħed nisthajjilni nismaghkom tistaqsuni għal liema raġun; mort naghžel kompożizzjoni ta' kittieb malti meta il-laqgħat tagħna hawnhekk għandhom qabel kolloxx bhala għan it-tixrid tal-kultura ispanika. U għaldaqstant nahseb li intom tghiduli: Għaliex ma thallix li dan is-sugġett jiġi ttrattat minn persuni oħrajn u f'ċirkostanzi differenti? jew forsi wkoll, x'għandha x'taqsam il-poeżija ta' Dun Karm ma' dak li ċ-ċirkolu Malti ta' Kultura ispanika jippretendi li jagħti lill-imsejbin tiegħu? Għalhekk mela biex nevita li jsiruli xi mistoqsijiet oħra bħal dawn, irrid inhaffef ngħidilkom liema huma r-raġunijiet għall-għażla tiegħi.

Tal-poeżija 'Il-Vjatzku' kienet saret xi snin ilu traduzzjoni eċċellenti għall-ispanjol, u traduttur tagħha kien xejn inqas mill-poeta Patri Ġużeppi Delia S.J. u li huwa illum Provinċjal tal-Ġiżwit f'Malta. U minhabba li kemm l-awtur ta' 'Il-Vjatzku' kif ukoll it-traduttur tagħha huma żewġ maltin mill-ahjar u ispanisti t-tnejn, jiena hassejtni mhux biss ġustifikat, imma saħansitra wkoll, u hafna hekk, imkabbar li ngħib għall-għarfien tagħkom u, b'xi mod li nokkomenta opra ta' żewġ poeti konnazzjonali.

Mhuie x il-hsieb tiegħi li nitkellem hawnhekk fuq 'Il-Vjatzku' fil-għamla originali tagħha, jew ahjar hekk kif hija harget mill-pinna mirquma ta' Dun Karm ghax dik kienet tkun żgur haġa barra minn postha f'laqgħa ta' ispanisti—iżda dak li f'dan il-waqt għandu jikkupana b'mod partikulari hija t-traduzzjoni spanjola li hallielna l-Patri Delia, għalkemm ahna ma nonqsux li naghmlu wkoll xi referenzi għat-test malti skond ma jkun meħtieġ.

Jekk inqabblu t-traduzzjoni ta' 'Il-Vjatzku' ma' l-original wiegħed ma jidmox wisq ma jintebah li l-melodija tal-versi tibqa' eżattament xorta waħda, kif ukoll il-forma metrika tagħha. Infatti din hija oda saffika ta' hmistax-il strofa, jiġifieri, żewġ strofi iżjed milli fil-original. Kull strofa hija magħmula minn tliet versi tal-hdax (endekasillabi) b'waqfa (ċesura) wara l-hames sillaba, iżda bl-aċċent fuq ir-raba', u minn kwinarju (adonio) issa bl-aċċent fuq l-ewwel u r-raba', issa fuq it-tieni u r-raba'. Fit-

traduzjoni tiegħu l-Patri Delia idahhal xi tiġdid (innovazjonijiet) li huwa jippreżenta lill-qarrejja tiegħu bħala propri u originali; u dan ifisser li Patri Delia ma qabadx it-test malti u qalbu kelma b'kelma, ghax jidhirli jien, li t-traduzjoni letterali hija haġa as-surda u għaldaqstant ma nemminx li tista' qatt tintlaħaq (tirrealizza ruha). Izda kif għamel Patri Delia, avolja biddel, naqqas u zied, hu ma ssagrifikax l-anqas naqra waħda biss il-ħsieb ġenerali ta' l-awtur. Dawn huma biss tibdiliet artifiċjali magħmulin b'ħafna għaqal u b'sengħa kbira. Għalhekk mela nistgħu nġidun mingħajr ebda biża' li t-traduzjoni ta' 'Il-Vjattu' hi tajba. Għaliex? Ghax hija taqdi lill-ispiritu u lill-intenzjoni waqt li tftitex wkoll li tilhaq il-forma effetti li jixxiebu. U ahna li nafu tajjeb it-test originali nistgħu naraw li hemm eżattezza — eżattezza fundamentali li permezz tagħha dak li huwa sabih bil-malti jibqa' wkoll sabih bl-ispanjol, u kważi nġid, bl-istess ġeneru ta' sbuħija. U dan juri, allura, li t-traduttur huwa mogħni b'sens letterarju iktar milli b'sempliċi tagħrif filologiku.

Xi daqqiet it-traduttur tagħna iwarra b'għal kollox xi frażi shiħa u jdahhal minn flokha kelma waħda biss, u dan kolu huwa jagħmlu b'effikaċja kbira u b'effetti li jgħaġġbu. Biex naraw dan kollu li għidna nagħtikom hawn taħt xi strofi bil-malti u bl-ispanjol li jistgħu jservuna wkoll ta' paragon:

*"Kem mmedd il-ħarsa hadd ma jidher barra;
Xi waqt jinstama' mixi mgħaġġel, tghaddi
Xbieha sewda fit-triq u tghib: xi roti
Fil-bogħod iġergru."*

u bl-Isipanjol:

*"De muerte reina soledad y calma
Rápidos pasos de viajero ignoto
A veces se oyen... una sombra negra
Cruza ligera."*

Forsi, kif tistgħu tosservaw ukoll intom, il-vers: "De muerte reina soledad y calma . . .", jesprimi qawwa ta' ħsieb akbar minn dak fl-original, għaliex jien jidhirli li l-kelma "muerte" (mewt) tiġbor, fil-milja kollha tagħha, l-essenza tax-xejn, ta' dak il-baħħ jinhass li, skond l-awtur, kien jimla t-triq. Ukoll, l-aġġettiv avverbjali 'ligera' ifisser tajjeb hafna dak li Dun Karm qalilna bil-verb "tghib", jiġifieri, li b'tant heffa dan id-dell (sombra) kien jaqsa it-triq li fil-waqt stess li kont tarfa' għajnejk halli tarah, huwa jkun għa għa għal kollox . . . F'din l-istess strofa wkoll iħalli barra Patri Delia il-hoss magħmul mir-roti ta' xi nġenji jgergru fil-bogħod, bla ma b'daqshekk tisfa nieqsa t-traduzjoni.

Strofa ohra wisq simpatika u li toghġob hafna hi ċertament dik li tghid:

*"Tras de los vidrios de las nudas casas
Arde la llama de una débil vela;
Junto a sus hijos la piadosa madre*

Ora en silencio."

Ghax b'dawn il-kelmiet it-traduttur gharaf johloq xena wisq originali, mimlija kollha hlewwa u tenerezza li ma kienitx qabel fl-original; araw id-differenza:

" : jidhru

It-tfal fit-twieqi, wara l-hgieg, u f'nofshom

Nies gharkobbtejhom."

Minn jaf jekk ftakars Patri Delia, waqt li qaleb għall-ispanjol din il-frazi, fil-jiem qatt minsija ta' tfulitu meta kien għadu ma jistax jakkompanja l-vjatku flimkien mat-tfal l-oħra tar-rahall tiegħu. li kienu jgħorru f'idejhem ċkejknin fanali mixghula, u minn wara l-hgieg tat-tieqa kien joqgħod jara għaddej lil Ġesù, u għarrkob-btejh, kien jitlob ma ommu, u mibluġh kien johlom hafna hwejjeg sbieh, hwejjeg tas-sema.

Kemm fl-original kemm ukoll fit-traduzzjoni spanjola, l-istrofa l-aktar sabiha u l-aktar poetika hija bla dubju din li ġejja:

"Oh Tagħlim il-Feddej! Oh Emma Mqaddsa!

Kemm intom sbieh! Kemm fikom gherf tas-Sema!

Oh Tjieba ta' bla tarf, int biss stajt tagħmel

Dal-ġenn ta' mħabba!

U l-Patri Delia gharaf tant tajjeb jinterpreta din l-apostrofi li kienet tkun haġa tqila tgħid, li ma kienx għax ġa nafuha, liema hija l-original u liema t-traduzzjoni. Osservaw kemm hemm eżattezza:

"! Que hermosos sois oh fé y doctrina santa

De nuestra redención! ! Oh Bondad sabia,

Tú sólo del amor esa locura

Crear pudiste!"

Dak li nara biss differenti fihom hu li Dun Karm, mixghul b'imħabba mill-aqwa lejn Ġesù Ostja u bħal mahruġ barra mis-sensi, mar ighanni bl-ikbar heġġa ta' qalbu din l-istrofa u qassamha fi frażijiet qosra, bħal kieku ried li kull waħda ssir innu ta' radd il-hajr! Mill-banda l-oħra, il-Patri Delia, xejn inqas imhegġeg bl-imħabba t'Alla fl-Ewkaristija doxxu ntilef f'estasi twila u f'nifs wiehed għanna l-ghanja helwa li għadna kif smajna. Fi kliem iehor, Dun Karm mar joffri lil Ġesù ġemgħa ta' bukketti żgħar, waqt li Patri Delia nisiglu kuruna bl-isbah ward, li t-tnejn flimkien huma qatgħu fil-ġnien sabih tal-Pożżija.

It-tliet strofi li baqa' jzommu huma wkoll it-tifsira u s-sens originali tagħhom, u bħal ta' qabilhom, jistgħu jingħadu huma wkoll originali.

Fit-traduzjoni tieghu ta' "Il-Vjatzku" jiena jidhirli li Patri Delia lahaq ghal kollox l-iskop tieghu, ghax jekk ahna nqabbluha mat-test bil-malti, ahna nsibu malajr li hu ma ghamilx haġa oħra hlief libbisha b'ghamla kollha kemm hi spanjola, waqt li halliha essenzjalment maltija, minbarra li nissel fiha wkoll nota tanġibbli ta' originalità fl-istess hin. Ighidu li jridu l-kritiċi, imma jiena nemmen b'ruhi kollha, li ebda persuna oħra barra minn Patri Delia setgħet tkun aktar xierqa (idonea) biex taqleb fl-ispanjol poeżija bħalma hija "Il-Vjatzku".

Għaliex fih jinsabu miġbura l-kwalitajiet kollha meħtieġa sabiex jifhem aħjar il-poeżija u saħansitra r-ruh stess ta' Dun Karm. Kien ikun meħtieġ li t-traduttur ikun xi haġa iżjed minn sempliċi ammiratur ta' l-ilsna malti u spanjol. Kien ikun meħtieġ, ngħid, li t-traduttur ta' "Il-Vjatzku" ikun, bħal Dun Karm qassis kattoliku, poeta, malti, u mhux inqas, wiehed li jaf tajjeb il-lsien u l-gosti letterarji tal-poplu spanjol.

Ahna għandna nhossuna midjunin lejn Patri Delia qabel xejn bħala maltin; għaliex bit-traduzjoni splendida tieghu hu sata' jwassal għall-gharfien ta' miljuni u miljuni ta' spanjoli u ta' kemm jikkellmu bl-ispanjol wahda mill-aħjar poeżiji reliġjużi ta' l-immortali poeta nazzjonali tagħna. Bħala ispanisti għandna nkunulu obbligati wkoll, għaliex meta huwa għamlilna din it-traduzjoni hu tana l-ewwel tagħlima ta' kif għandna naħdmu bħala msehbin ta' dan iċ-ċirku Malti ta' Kultura Ispanika. Fl-aħħarnett, hemm bżonn li ma jintesiex malajr l-eżempju tajjeb tal-Patri Delia, iżda li hafna minna jidhlu għal xogħlijiet bħal tieghu.

Ikun ċertament lahaq il-ghan tieghu iċ-ċirku Malti ta' Kultura Ispanika kieku kellu jitbiddel fi għnien, biex ngħidu hekk. fejn jinbtu u jitrabbew imhuh li jingħataw b'herqa għall-bdil (interkambju) ta' l-aħjar xogħlijiet ta' arti ta' maltin ma' daww ta' spanjoli.

Hekk, u hekk biss, nistghu naraw imġeddin u msahhin ir-rabtiet ta' hbiberija u ta' mħabba t'ahwa li sa minn żminijiet l-iżjed imbiegħda kien hemm dejjem bla ma qatt inkisru bejn il-poplu malti u spanjol.

ANTONIO FARRUGIA.

IL-POEZIJA U L-VERITA'

Veritas est adaequatio rei et intellectus. Veritas est adaequatio intellectus ad rem. Il-verita hija l-qbil, il-konformità bejn l-idea li wiehed ghandu ta' haġa u r-realtà ta' dik il-haġa fiha nfisha u fil-mohh t'Alla. Meta ngħid, per eżempju:— “dil-karta hi bajda”, dil-proposizzjoni “taqbel” ma’ dil-karta. Għandna relazzjoni, mhux bejn haġa u oħra imma bejn haġa u proposizzjoni. X’inhj dir-relazzjoni? Il-karta hija materjal, darba biċċa minn siġra, il-proposizzjoni hija mmaterjal, imma b’dana kollu jaqblu bejniethom, jikkorrispondu għax il-proposizzjoni hi vera u jersqu lejn xulxin. Proposizzjoni tersaq tista’ imma qatt ma tista’ “ssir” il-haġa nnifisha. *L-aktar li tersaq il-poeżija.

Meta Aristotile qal li l-poeżija għandha turi l-affarijiet mhux kif inhuma imma kif għandhom ikunu kien qed iġħid waħda mill-ftit hmerijiet li qal f’haġtu. Il-poeżija għandha tolqot dritt u intuitivament u tqajjem fil-bniedem esperjenzi mgħoddija ta’ haġtu, kemm esperjenzi mentali, kemm emozzjonali, kemm dawk tas-sensi. Il-poeżija klassika l-biċċa l-kbira tqajjimlek awtomatikament esperjenzi tal-hars u tas-smigh u esperjenzi emozzjonali, dik romantika u dawk emozzjonali u dawk tas-sensi speċjalment tax-xamm u tal-hass, dik moderna ġġiblek f’mohhok esperjenzi ċerebrali l-aktar u wkoll emozzjonali u tas-sensi. Imma dawn huma ġeneralizzazzjonijiet daqsxejn fiergha.

Wiehed mill-metodi vulgari imma effikaċi li bihom proposizzjonijiet jitwawhdu mal-haġa (l-esperjenza) hija l-onomatopeja. Il-hniena li nhossu għall-għasafar żgħar sejr in “pii... pii...” mitluqa fil-bejta jgħibilna l-Pascoli bl-istess hoss fil-vers:

*“(Ora è la, come in croce, che tende
quel verne a quel ciel lontano;
E il suo nido è nell’ombra, che attende,
Che pigola sempre piu piano.”*

X. Agosto.

Issa l-Pascoli ta’ surmest kbir li kien mhux biss tana l-hoss għarwien imma billi l-aħħar tlett “p” huma mżewġin itik l-idea ta’ hoss qed jonqos u jonqos.

Mod ieħor vulgari biex jitwawhdu proposizzjoni u l-haġa hu dak tal-futurista Franciż Appollinaire li kien jikteb il-poeżija fil-forma materjali tal-haġa.

Il-kobar tal-poeżija hu, li hafna drabi mingħajr dal-mezzi evidenti, il-poeta jirnexxilu ma nafux sew għaliex iġiblek esperjenzi u jerga’ jgħaddik minn stati emozzjonali tal-passat.

U. MIFSUD BONNICI.

*(Heidegger — “The essence of truth”).

GHIDUT FUQ MALTA FIL-LEBANON

Dal-ahhar iltqajt ma' wiehed tabib minn Bejrut, Dr. A. R. Labban, li qed jistudja hawn Londra. Thadditna fuq hafna hwejjeg, imma l-aktar fuq il-folklore Malti, li Dr. Labban qalli, jixbah wisq il dak ta' Lebanon. Minghajr tigbid ta' xejn min-naha tieghu, Dr. Labban semmieli kif it-taqbila tat-tfal taghna "Aghmel, xita, aghmel" eċċ, jafuha hemm ukoll f'Bejrut; kif wiehed mill-qwiel li jaghti Vassalli fil-gabra tieghu i.e. Li jien kont emir u int kont emir, Li kieku min isuk il-hmir?, ighiduh bhala ghanja popolari; li l-hrejjeġ taghna ta' Gahan huma ftit mill-hafna bhalhom, fuq l-istess Gahan, li ngabru f'kotba fil-Lebanon; li l-haga mohgaga taghna.

Ghandha x-xuxa,
Ghanja u truxa,
Ghandha s-sniien
u ma tiko'x

li ahna nfissru "Ras Tewm", huma jghiduha l-istess, imma biex ifissru "sbula".

Imma l-aktar li laqatni l-mod kif Malta tissemma fil-folklore tal-Lebanon. F'dan il-pajjiż ghandhom mill-inqas tlitt ghidut li fihom tidhol il-kelma "Malta". L-ewwel wahda li sa nsemmi kont smajtha snin ilu m'ghand is-surmast ta' l-istorja, is-sur Rokku Farrugia, u hafna Maltin dhra nahseb jafuha. Hawnehk sa ngibha kelma b'kelma kif ighiduha fil-Lebanon Dr. Labban ghażilli kliem taghhom jixbah il-Malti.

I. "Is-sultan jibghat l-ghaskar tieghu l-bahhara li jiksba Malta. U marra. Sitt xhur wara regghu Stambul. Sa qallhom is-Sultan: "X'ghamiltu?" Qalulu: "Fittixnieha Malta — u Malta yok!" (i.e. Malta ma teżistix). Malta yok! ghadhom ighiduha sallum. Meta, nghidu ahna, xi hadd innur jixtri jew ifittex xi haga u ma jsibhiex, imur iura u jghid: "Malta yok!" (1)

II. Fil-hrejjeġ li gabar Patri Magri hemm wahda li tghid fuq l-art ta' Buġies "imnejn ma jigux nies." Tibghat lil xi hadd Buġies tehles minnu darba ghal dejjem. (2) Fil-Lebanon meta trid tehles minn xi hadd u tibaghtu 'l boghod, ighidlu "Nitfgħu il wara Malta." Kif ighidu, dan l-ghidut ġej mill-fatt li darba kien hemm Emir tal-Lebanon li waqafu lis-Sultan u dan, meta rebahlu, itturfna Malta għax bħallikieku Malta kienet l-iżjed post imbiegħed tad-dinja.

III. Din ta' "wara Malta" tinsab ukoll f'logħba bil-boċċi li ghandhom fil-Lebanon. Jilaghbuha qisha bħaż-żorba" tagħna. B'iss flok kaxxa kwadra jhażzu trijanglu fl-art. Min johroġ

i-ahhar boċċa, jitfa' dik li tkun "ta' jdejh" il-boghod kemm jista' b'sebghu l-kbir minghajr ma jaqla' s-sebgha ż-żghir minn ma' l-art. Iktar ma jwassal inqas l-ohrajn jistghu "joqtluh" u jehdu'lu kollox. Malli jitfa', ighidilhom: "Tlħquni 'l qafa Malta!" i.e. "Ejjew ilħquni issa wara Malta." Hawn l-istess idea li "wara Malta" post imbieghed hafna. Ghalina din interessanti ghax fostna ghad hawn min isemmi "wara Malta," u Patri Magri, niftakar, jtkellem fuqha wkoll fil-Hrejjef Misserijietna.

Dan il-ftit tagħrif 'il quddiem jiswa biex wiehed jagħmel studju u tiftix iehor fuq l-ghidut u t-twemmin ta' ġnus ohra fuqna u 'vice-versa'. Barra dak li jghid Patri Magri dwar in-nisel tal-Maltin, sa fejn naf jien, Luret Cutajar kien ġieb f' "IL-MALTI" ta' xi għoxrin sen'ilu x'ighidu fil-Palestina dwar il-Maltin. Il-kittieb ta' din in-nota jilqa' kull tagħrif iehor fuq das-sugġett li jintbagħat lill-Editur tal-"Lehen il-Malti".

G. CASSAR PULLICINO.

Londra, 4 ta' Frar 1951.

- 1) Dan l-ghidut Mons. Fegħalie jagħtih bħala wiehed mill-proverbji tas-Sirja fil-ktieb "Proverbes et Dictons Syro-Libanais" (Paris, Institute D'Ethnologie, 1938).
- 2) Dil-keġna hi mibnija minn Bu fies li m'ghadhiex tinsab fil-Malti. Fid-dizzjunarju ta' Kazimirski nsibu l-verb *fus* imfisser *s'en aller, s'engager dans l'interieure des terres*, u għalhekk il-keġna *bufies* tigi ifisser "x'imkien 'il bogħod". (Noti ta' l-Ed.).



B'soghba kbira nfakkru fil-mewt tas-Sinjorina May Butcher li grat fil-21 ta' Diċembru, 1950. Habbet il-Malti, studjatu u kitbitu u rabtet isimha mal-grajja tal-Isien Malti bħala Membru Akkademiku tal-Kittieba tal-Malti. Alla jagħti lil ruhha l-mistrieħ ta' dejjem.

ZIEDA TA' KLIEM U TIFSIR

- FADAL — Li jibqa', qliegħ, li jifdal. "Ma fihx fadal", i.e. ma taq-tax sandar bih.
- FACCOLA — *Moghża faccola*, i.e. bis-sing abjad fuq mohħa.
- FAHAL — Hammiela twila.
- FAHHAL, IFAHHAL. — Ihaffer l-oħħa, i.e. hmiemel kbar.
- FALDU — Jahdem bil-faldu, jiġifieri bil-pezez tad-drapp fuq spalltu bħall-lawzar tat-tużżana.
- FALANGA — Sptar fejn jilqgħu n-nisa b'mard hażin.
- FANGAZZ — (mit-Taljan *fango*, tajn) Caħlis.
- FAQQAS — Raġa' lura mill-kelma. "Irid ifaqqas min-negożju; dak dejjem bit-tifqis; ma' kulhadd trid tfaqqas dik".
- FARDA — Kutra.
- FARĠ, FRUĠ — Mnejn għandek tinfaṛaġ; xi jbejjen mara minn ra-ġel; ġens, sēss.
- FARFETT — Għal Jannar il-farfett ibid fuq il-baxix tar-raba' bħall-kaboċċi u l-ġidra.
- FARDGHALLA — Bħal dak li qallu jiġibha fard fil-ġħeliel tiegħu r-raba'; għalhekk nieqes mit-trab — jagħti bil-fard, (wiċċ wieħed, darba); bil-blat hażin haħif ma jagħtix.
- FARTAS — *Dar fartasa*, i.e. bla fuq; flat.
- FARTAJJA — xoqqa bajda ta' Malta.
- FARRAXKA — Kiesħa, "mara farraxka".
- FASSETTA — Ghuda xi daqs xkupilja biex biha s-seħħha mita tkebbib il-hajt jiġi merilli.
- FARRETT — Qasma fil-laħam b'xi daqqa b'saħħa ta' xi haġa mxaf-fra li daħlet ftit il-ġewwa. lēg. gash.
- FAXXINA — Il-hatab tas-siġra. "Meta s-siġra tinfexx fil-faxxina qajla tagħmel frott".
- FEGGA — Deħra ta' malajr. "Il-haqq deher bħal feġġa fis-sema u dieb". "Il-bniedem feġġa", i.e. jiġi kemm jara d-dinja u jmur, ifiġġ u jarga' iġħib. *Feġġa* hiġa wkoll xewqa; "tagħtu feġġa" jew "ġietu feġġa".
- FEKRUNA — Biċċa tal-milja. Il-ghuda magħmula bekk, imwaħħla mal-*ġeġża* biex tagħmel bħal toqba fejn idur it-tarf ta' fuq tal-*istwieł*.
- FELFUL — Kaboċċi jew pastard li mhux mimli. "Magħlef felful".
- FERAGħ, JIFRAGħ (flok foroġħ, jofroġħ) — Friegħ, sar fieragħ, naqas. "Il-baħar jibqa' fieragħ sa Marzu u jofroġħ l-iktar fit-telfa tal-qamar".
- FERFER — Baqagħlu, jibqagħlu l-aħħar saħħa, l-aħħar ċaqlil. "Għadu jferfer", jiġifieri għadu ħaj għalkemm imghaxxex.
- FERMIZZI — Ħaraġ li dari tmiss lill-kappillan bħalkieku min iżommu baqra jagħtih nofs tomna qamħ, nofs tomna žġħir u nofs wiżna qoton.

FERŻEN, IFERŻEN — Fixkel, jifxel. “In-naħal mita tiġbru bid-duħħan tferżnu”.

FESDAQ — Ġibed il-ghana minn gargħi, bħall-isponsun. Iversja.

FEWWAĦ, IFEWWAĦ — Mehud fil-wisa’ dal-kilm (verb) ifisser tagħti fwieħa, tiġi ‘l quddiem”. Ara: Jekk id-dinja tfew wah”, (jekk ir-raba’ jagħti l-ġid, jekk li jagħti jġib il-flus, jiswa). “Meta s-swieq ta’ Sur kienu jfewwhu”, i.e. when Tyre’s trade was flourishing.

FEXFINA — Kubrita, sulfarina.

FIJJENI — Ta’ ġewwa fina, li jinħass mir-ruħ il ġewwa. “Mal-ħsus fijiena ta’ mħabba, tama, rabt ir-rieda, smiħ eċċ., għandna nxierku l-qima barranija (ta’ barra)” — (Nahseb li dil-kelma holoqha V.M.B., mhux semagħha).

FIEKI — Niexef. “Għandek wiċċ fieki”.

FILEĠ, JIFLEĠ — Tilef, jitlef il-qabda ta’ subġħajh għax jorqdu-lu. “Ma lagħabbiex sewwa il-boċċa għax fileġ”.

FILES, JIFLES — Ta, jagħti l-flus. “Għammu sikwit jifilsu”.

FILSA — Bċejjeċ zġhar tad-daqq tat-tajjar. Jistringū d-deffa bihom.

FISED — Ma żammx kliemu. “L-gharus fised”, bdielu, ħalla l-gharusa, “Għerusithom fisedet”, “malajr jifsidlek”.

FISFISELL — Ghodda tat-titqib tal-arloġġari u l-argentieri. eċċ.

FIXFINO’ — Eng. gaudy, ornamental devices.

FIXHIJA — Ftira.

FLANN — Ringiela jew filliera, “Mita l-qamħ jizirgħuh ma’ tul ir-raddi jinbet flanni flanni”.

FORTUNA — Tempesta. *Riħ fortuna*, riħ qawwi. “Hija u tielgħa l-hajbura tas-shaba tagħmel riħ fortuna”.

FRANKA — Norta ta’ ġebel safrani, helu għax-xogħol, li jibnu bih u jagħmlu e-ċangaturi minnu. Il-ġebli tal-franka jgħidu fiha *s-sol*.

FRAGLU — Trab u żrar aħmar li taqta’ kemm trid int minnu bl-imghażqa.

FROXX — Wixx, gost, hajr. “Xi froxx fih?”, “Fih froxx!” (ma jiswa xejn).

FUFU — Kelb ekejkuni nett; il-kelb felfuli Malti.

FURKAN — Li jġib f’moħħu l-fokra; li jiftakar; It. *memore*, Eng. *mindful*.

FURRAJNA — Wiċċ taż-żara’, tax-xgħir aktarx jew tal-ħafur, eċċ., li jinqata’ għall-aħdar biex jagħilfu l-bhejjem bih. Il-furrajna tal-ħafur tingħaraf minn dik tax-xgħir għax il-magħsel tagħha isfel nett ikollu bħal lewn aħmar (bħal dak li jimbullaw il-laħam bih).

G

- GABAS. — Ighiduha għal xi hadd kbir u goff, bla grazzja, ma jafx jimxi, eċċ. “Donnu ġabas!”; “Tifel daqs ġabas ma jist-hix jilgħab mat-tfal żgħar”, “Dan x’ġabas hu hawn?”.
- GBEJLU jew GBEJJU — Biċċa tal-mohriet. Ikun toqba f’nofs il-madmad; jiswa biex iżomm dik il-biċċa tal-ħaliel?...
- GEBLA — *Tal-Qawwi*, i.e. iż-żonqor, tal-prima; *tas-sekonda*, pietra arenaria; *tal-franka*, globiġerina. Jifhem li l-ġebel tal-franka hu l-fdal ta’ żogromblu jew bebbux tal-baħar li kien għaqad u sar haġa waħda; *Gebel Kahli*, qisu t-tielet saff, wara l-Qarghi; *Gebel Qarghi*, dak li jkun artab, jil-tahaq wara tal-franka, li jkun l-ewwel saff fil-wieċ; *Gebel tal-Ahrax* jew salvaġġ, ma jkunx saff, jitfarrak u ma jin-hadimx bil-ghodda bħal ġebel ieħor; *Gebel Qalliegh*, ġebel li jinqata’ jew magħżul minn xulxin ġewwa r-raba’ jew go r-rdajjem; *Ġebbla ta’ Mithna*, tkun tal-qawwi ta’ barra, tkun ragħwa tal-munġbell niexef, tkun magħmula daw-wara u minquxa u taqdi billi ddur u tfarrak il-kafè; *Ġebbla Mnahħla*, ġebbla tal-ġir.
- GEJŻA — (Biċċa tal-milja) It-travu twil, ohxon, li jgħaddi mimdud, qisu msallab, fuq l-*istwiel*, li fih tkun imwahnha l-*fekruna*. Il-*ġeża* tkun maqtugħa mill-art li tghaddi minn taħtha l-bhima tad-dawrien bil-*miġbed* b’kollox. Il-*ġejza* li jkol-lha r-rjus tagħha mweżnin fuq xi bini jew haġt tiġi żżomra kollox hi.
- GEMM — Biċċa għodda tad-daqq tat-tajjar. Dawra rumnell ma’ tul il-wisgħa tad-*deffa*, magħmula mill-imsaren bħall-*watal*, u marbut mat-tarf t’isfel tal-*Lasta* u jaqdi lill-*watal* billi fl-ingassa tal-*ġemm* tidhol il-għoqda tal-watal.
- GENNIEN — Dak li jbiegħ u jixtri t-tjur.
- GERR — Il-habel ta’ kief, ikun fih għaxart iqjiem.
- GIBBA — (Biċċa tal-Milja) Qawwara magħmula bħal imkebbha li jdur il-habel fuqha. Hemm il-*ġibba l-kbira* u l-*ġibba iż-żgħira*, li jferrgħu l-bramel fuqhom. Eng. wheeltubs.
- GIBED — *Gibdu xhud*, “lo citò come testimonio”, *gibdu hati*, “lo tradusse in giudizio”.
- GIDRA — Il-biċċa fejn xi haġa trabbi jew għandha r-ras. Eż. “Il-gamh irabbi l-*gidra* mita jkollu l-ilma f’waqtu u kemm imiss”. “Il-*gidra* ta’ xi haġa” i.e. it-tarf tagħha.
- GILDIEQA, GLIEDAQ — Bħal tentufa ta’ ġilda li titqaxxarlek jew tinqalgħalek; bċejċa, xulliefa. (Falzon jagħti *girdieqa*, splinter, particle, a little part).
- GLATA — Nida xhumi (grass) li jagħqad bil-kiesah fuq il-weraq tal-uċuħ tar-raba’. “Il-pampalun tal-*glajjet* Jannar jew Marzu?”

G.

GLUSI — Li jitmeżmeż, jitqazżeż. Eż. "Il-moghoż ġlusin wisq".

GLUSIJA — Tieqa żghira ta' dari, magħmula għuda fuq ohra bħal persjana (jew bil-ghowdiet imbewwqin) aktarx ibbuzzata 'l barra. (Isma' din l-ghanja :)

Mill-ġlusiya tiegħi żghira

Jien narak ma taranix;

Jekk ma tridx nikxef għawrek

Minn dil-hāra la tghaddix.

GNIZZLA — Erha tkun għadha ma għamlet qatt. Erha li tahwi, u tkun għadha żagħżuġha, issir ta' sentejn tlieta u ma żżomx. Erha li għadha ma hadmitx jew hadmet ftit u ma għamletx; ma għamlet qatt u mhix xierfa.

GOST — Jedd. "Meta l-ħaġa jhalluk iddum tagħmilha trabbi l-ġost" (Ġejja minn ġus?)

GUS — Zalza. Tal. salsa, Ing. gravy. "Imqarrun bil-ġus". (Nahseb li iktar ġejja dritt null-Inglis *juice*)

GONTA — Qoffa, ta' wara l-mezza.

GAZZABURELL — Rih imġarrab minn nies tal-baħar. Filli jkun heġu u filli jinżel bir-ruppat minn fuq l-iġbiel u erħilu jwaqqa' ċanguni u jaqleb l-intriekeb. Jagħmel Kap Bon, Tuneż, Kap Farina, Kap Matapan fl-Arcipielgu, il-Kap ta' Pantallerija u l-Kap Cavallo Bianco ta' Lampedusa. Il-Gazzaburell jissejjah ukoll mill-Għawdxin Rih iż-Żonqor jew Rih Żonqri.

GARŻELLA — Imqietgħa żrar bħal għalqa ghira fejn iqieghdu ż-żrar imhejji biex jagħtu l-lant hih.

GETT — Frattarija. "Għamlu gett".

GESS — Kemm tahleb halib f'ghafsa wahda. "Żidli gess iehor".

GIREŻ, JIGREŻ — Nagħa, jingħi, bħal ma tagħmel il-baqra qabel u wara li tfarra'.

GIPREN jew GIRPEN — L-appik ta' filghaxija, jiġifieri siegħa dawl tal-Punent, siegħa dawl tax-xemx.

GOGGA — Hafna miġbura flimkien. *Gogga ċawl* (fl-art), "a gleby of rooks"; *gogga kwiekeb*, "a constellation".

GRIEFEN — Hwejjeġ tal-logħob tat-tfal jew taċ-ċekċik li ma jiswewx. "Useless stray articles; knickknacks".

GUVA — Dwejra li jagħmlu tal-barrieri biex jerfgħu l-ghodda fiha.

(Jaqqad ma' Lehen il-Malti; Ghadd 221-223)

Werrej tas-Sena 1950

Agius, E. Dr.	— Malta u l-Mediċina ...	Facċata	59
Aquilina G., Prof.	— Editorjal	1; 37; 69; 101	1
	Filoloġija	67; 100	
Borg Pantalleresco, G.	Imhabba għall-Ħaddiem	25	
Buttigieg A., Dr.	— <i>Il-Metamorfosi tal- Peprin</i>	53	
	Ħames Poeżiji	86; 87	
	Epigrammi	119	
Camilleri, Dun Frans	<i>Il-Qiegħa; Lill-Imdina;</i>		
	<i>Il-Misteri tan-Natura:</i>	14; 116	
Cassano, C.	— 92	21	
Cassar, G.B.	— <i>Ħsibt; Lill-Kewkba;</i>		
	<i>Lill-Muża</i>	45; 52; 119	
Cassar, Manwel	— <i>Soirée Lyrique: Tliet Sunetti</i>	54; 114; 115	
Cassar, Gorg	— Vicente Blasco Ibanez	27	
	<i>Il-Letteratura fir-Russja</i>		
	Kommunista	106	
Cassar, Anton	— Żewġ Poeżiji Maltin u		
	<i>l-Awturi Tagħhom</i>	71	
Cassar Pulliċino, G.	Beżqa u Xaghra	46	
	Għidut fuq Malta Fil-		
	Lebanon	126	
	“Zieda ta’ Kliem u Tifsir”,		
	ta’ V.M.B.	128	
Chetcuti, G.	— Ħames Poeżiji	17; 20	
	<i>Omm; Fil-Ħariġ ta’ Ħajti</i>	57; 58	
	<i>Thewdin</i>	115	
Fenech Adami, J.	— Romantiċiżmu u Klassiċiżmu		
	fil-Letteratura	80	
Farrugia, Kan. G.M.	Tgħid Tassew?	88	
Farugia, Antonio	— Opra Letterarja Spanjola		
	Maltija	121	
Ghigo, G. S.J.	— Newman u Malta	93	
Gulia, W.	— <i>Rendesrouz; Transitanca</i>	55; 117	
German, Lino	— <i>Il-Bidwi Xwejjah</i>	56	
Kritos	— Kotba Ta’ Poeżiji	68	
Mifsud Bonnici, J.	— <i>Lilla H</i>	84	
Mifsud Bonnici, Ugo	— <i>Il-Poeżija u l-Verità</i>	125	
Mizzi, Marcell	— <i>Sonat Apathetique, Un</i>		
	<i>Homme</i>	120	
Saliba, Guido	— Prinċep ta’ Malta	6	
Soler, Inez,	— Lejl Imqaddes	15	

S

CICLUNAS BANK

ERVICE

ECURITY

ECRECY

AVINGS.

(ESTABLISHED 1830)

THE NATIONAL BANK OF MALTA

JAGHMEL OPERAZZJONIJIET BANKARJI TA' KULL
XORTA

ISIRU TRASFERIMENTI TA' FLUS B'ITTRI JEW
B'TELEGRAMM GHAD-DINJA KOLLHA.

JOHORĠU ITTRI TA' KREDITU U TRAVELLERS'
CHEQUES U JINGHATAW IL-FACILITAJIET LIL
KULL MIN ISIEFER.

IL-BANK JAHDEM MAL-BANEK PRINCIPALI TA'
L-AMERKA, AWSTRALJA U TAL-KANADA.

IL-BORŻA U D-DWANA	IL-BELT.
IR-RABAT	GHAWDEX.

BANK MAGHQUD MIEGHU

SICLUNAS BANK
MISRAH IL-FALAZZ

IL-BELT.